



14

घिटियुनि में घुमंदडु शख्सु

गडियल कुटुंबनि जो टुटी पवणु, नंढनि कुटुंबनि जो वजूद में अचणु, मिटियुनि माइटियुनि जे तक्लीफुनि ऐं अजु जी जिंदगीअ जी भजु भजां ऐं मस्रूफियत जो इंसानी रिशितनि ते उगिरो असरु पियो आहे। रिटायर थियल बुजुर्ग इन जो सभ खां वधीक शिकारु थिया आहिनि। हुननि डांहुं बारनि जो रुखु लापरवाहीअ वारो थी थो वजे ऐं बुजुर्ग अकेलाइप जो शिकारु थियनि था। अगु में मजुता हुई 'वसुधैव कुटुंबकम' याने सजी धरती कुटुंब आहे, पर अजु गडियल कुटुंब जी जगहि नंढे कुटुंब वरिती आहे। माउ पीउ ऐं बार, डाडो डाडी, चाचो चाची, सौट सौटियूं गडु रहणु पुराणी गाल्हि आहे। खुदगर्जी स्वार्थ वधी वियो आहे। 'मां' ऐं 'मुंहिंजो' जी भावना वधी वेई आहे। लालच ऐं पैसे जी बुख संबंढनि मां प्यारु ऐं मेठाजु, पंहिंजाइप ऐं हमददी नासु करे छडी आहे।

मस्रूफियत = मशिगूलु हुअणु
उगिरो = बुरो



मक़सद

हिन सबक़ खे पढ़ण खां पोइ तक्हीं-

- हिक रिटायर थियल शख्स जी अकेलाईअ जी जिंदगीअ जे मुश्किलातुनि जो बयानु करे सघंदा;
- विचोले तबिके जे किफ़ायत सां जीवन गुज़ारण खे ज़ाणण खां पोइ वर्णनु करे सघंदा;
- कहाणीअ जे अनासरनि जे आधार ते हिन कहाणीअ जी छंडछाण करे सघंदा;
- कहाणीअ जे घटनाउनि जो सिलसिलेवार बयानु करे सघंदा;
- कहाणीअ जी भाषा ते राइज़िनी करे सघंदा।



टिपणी

लीडर = नेता
संजीदगी = गहराई
मसइलो = समस्या

घिटियुनि में घुमंदडु शख्सु



14.1 बुनियादी सबकु

तू हुनखे सुजाणीं?

संदसि नालो छा आहे?

नाले जी मूखे खबर न आहे, पर खेसि सजो शहर सुजाणे।

त हू को लीडर हूंदो?

ना।

को करोड़पति?

ना।

को गुंडो?

ना।

त पोइ हुनखे सजो शहर कीअं सुजाणे?

हू रवाजी माणहू आहे।

तू संदसि नालो लिकाए रहियो आहीं।

न, लखहा हिंदुस्तानी नालनि मां को बि संदसि नालो थी सघे थो।

संदसि घरु किथे आहे?

का बि नंढिडी घिटी, उन में पुराणो नंढिडो घरु, जंहिंजी मसवाड़ घणी न हुजे।

हू छा कंदो आहे?

सुबूह जो सवेल उथंदो आहे, डुंदणु करे सनानु कंदो आहे, सनानु करे गीता जो पाटु कंदो आहे। वीहनि सालनि खां मथे गीता जा सागिया अध्याय पढंदे बि उहे खेसि याद न पिया आहिनि।

छो?

छाकाणि त पाठ करण वेल संदसि दिमाग में कएं ख्याल ऐं यादगीरियूं ईदियूं ऐं वेंदियूं आहिनि ऐं इहोई सजे डींहं ऐं रात में संदसि लाइ वक्तु हूंदो आहे, जडहिं हू जिंदगीअ जे मसइलनि ते संजीदगीअ सां सोचींदो आहे।

हू पोइ छा कंदो आहे?

हू चांहिं जा टे कोप ठाहींदो आहे।

टे कोप छो?



हिकु पंहिंजे लाइ, ब पंहिंजियुनि धीअरुनि लाइ। हिक मास्तरियाणी आहे, बी पोस्ट आफ़ीस में क्लर्क आहे। हुननि खे उथण सां चांहि जी ज़रूरत पवंदी आहे।

पोइ?

न, मूं कूडु गाल्हायो। हू टे कोप न पर साढा टे कोप चांहिं ठाहींदो आहे। जडुहिं संदसि हिक धीअ लेट्रिनि में हूंदी आहे ऐं बी बाथरूम में त हू बचियलु अधु कोपु छाणे पी छड्डींदो आहे। हू उन में खंडु जो हिकु वधीक चमचो बि विझंदो आहे। पर तकडि करे हू उहा खंडु मिलाए बि न सघंदो आहे।

लगो थो त तोखे गाल्हि खणणु कोन थी अचे।

संदसि ब्रई धीअरु मानी ठाहे, तयारु थी, आफ़ीस हलियूं वेदियूं आहिनि। संदसि लाइ फुल्का पटाटा रंधिणे में छडे वेदियूं आहिनि।

हमेशा फुल्का पटाटा?

कडुहिं कडुहिं पटाटनि बदिसां मिर्च हूंदो आहिनि, कडुहिं भाजी बि थी सघे थी, पर अक्सरि भाजी एतिरी थोरी हूंदी आहे, जो खेसि छुरी खणी बसर या मिर्च कटिणो पवंदो आहे। पापड पचाए खाइण ते संदसि दिलि थींदी आहे, पर अहिडियूं सभु शयूं संदसि धीअरु कबट में बंदि करे मथां कुल्फु पाए कुजियूं पाण सां खणी वेदियूं आहिनि। उनजो कारण आहे त संदसि धीअरुनि खे हिसाब करण ईंदो आहे ऐं हू उनजो हिसाब रखंदियूं आहिनि त हुनखे पेंशन सिर्फ हिकु सौ डह रुपया मिलंदी आहे ऐं अजुकल्ह हिक कुत्ते जे सुटे नमूने पालण-पोषण ते बि हिकु सौ डह रुपयनि खां बि वधीक खर्चु थींदो आहे। मूं समुझियो।

मानी खाई हू बीडी दुखाईंदो आहे ऐं खट ते वेही कुझु सोचण लगंदो आहे, कडुहिं हू माउ पीउ खे याद कंदो आहे। हू माउ पीउ जो लाडिलो पुटु हो, जंहिंकरे हू संदसि सभु इच्छाऊं पूरियूं करण जी कोशिश कंदा हुआ ऐं हू पाण खे शहजादे जियां समुझंदो हो, जंहिं जी हर इच्छा खे वजन हूंदो हो। पर माउ पीउ जे मरण बैदि हुन डिठो त दुनिया खे का परवाह कान आहे.... कडुहिं हू जाल खे बि याद कंदो आहे, जंहिं सां गडु हुन कएं साल गुजारिया, पर न हूअ संदसि वेझो आई हुई ऐं न हू हुनजे वेझो वजी सघंदो हो। हूअ हमेशा बीमार रहंदी हुई, जंहिंकरे न हू खेसि घणो प्यारु करे सघियो, न हूअ खेसि प्यारु या को सुखु डेई सघी। हूअ खट ते लेटियल हूंदी हुई ऐं खेसि घर जो कमु बि करिणो पवंदो हो। हिक हिक थी संदसि तमनाऊं मरंदियूं वेयूं, जणु हू सिर्फ जाल जी शेवा करण लाइ ई जाओ हो। संदसि जाल खेसि ब धीअरु डिनियूं ऐं खुदि हमेशा लाइ हली वेई।

टिपणी

कुल्फु = तालो

कुजियूं = चाबियूं

दुखाईंदो = तीलीअ सां बारींदो



टिपणी

वर = घोटु

वइज = समुझाणियूं

हण-पछाड = कोशिशूं

रवाजी = आत

वारे-वटीअ = सिलसिले सां

घिटियुनि में घुमंदडु शख्सु

केडांहं?

तूं बेवकूफु आहीं। छा कंहिं खे ख़बर आहे त इंसान मौत बैदि केडांहं वेंदो आहे! बेवकूफु मां आहियां या तूं? छा तोखे ख़बर न आहे त अगु ज़ालूं सिर्फ मरण बैदि ई घर मां पेरु बाहिरि कढादियूं हुयूं ऐं हाण जीअरे ई पेरु बाहिरि कढण लगियूं आहिनि। शायदि ब्रई बेवकूफु आहियूं।

भला बुधाइ, रुनो हो हू, ज़ाल जे मौत ते?

अलाए, मूंखे ख़बर न आहे। थी सघे थो हुन रुनो हुजे, छाकाणि त संदसि ज़ाल खेसि अकेलो छडे वेई हुई। थी सघे थो हू खुशि बि थियो हुजे, छाकाणि त संदसि पघार जो चडो हिस्सो ज़ाल जे बीमारियुनि जे दवाउनि बिले खर्चु थींदो हो।

तू उन इंसान जी कहाणी बुधाए रहियो आहीं, जंहिंखे तूं पूरो सुजाणीं बि कोन।

बुधो अथमि, कुझु डींहं ज़ाल जे मरण बैदि हू तमाम खुशि हो। पाण खे तमाम हल्को ऐं आज़ाद महसूस करण लगो हो। पोइ खेसि धीअरुनि जी चिंता लगी। हू पाण खे का शइ समुझण लगो, छाकाणि त बिनि जुवान छोकिरियुनि जे जिंदगीअ जी वागु संदसि हथनि में हुई। पर केतिरीअ हण-पछाड बैदि बि हू पंहिंजे धीअरुनि लाइ वर गोल्हे न सघियो। छोकिरियूं पढी पंहिंजी कोशिश सां नौकरियुनि ते वजी लगियूं। पीउ जा हक हू आहिस्ते-आहिस्ते विजाइण लगो। धीअरुनि संदसि परवाह करणु छडे डिनी। हू खेसि निकमो समुझण लगियूं ऐं हू पाण बि पंहिंजियुनि नज़रुनि में किरि पियो।

हाणे कहाणी मोडु खाइण लगी आहे।

हू बुढो थी वियो, संदसि धीअरु जुवान थी वेयूं। दुनिया सदा जुवान हूंदी आहे, पर इंसान बुढो थी वेंदो आहे।

तो कहाणीअ खे रवाजी बणाए छडियो, बिल्कुल बोरा। इहा त दुनिया में हर कंहिं जी कहाणी आहे।

हू नढो थियण लगो, संदसि धीअरूं वडियूं थियण लगियूं...

तूं कहाणी बुधाइ, वइज न डे।

बीडी छिके हू खट तां उथंदो आहे, आरसीअ अगियां बीही पाण खे डिसंदो आहे। खेसि कपडनि खे डिसण जी ज़रूरत न पवंदी आहे, छाकाणि त हू हमेशा सागिए किस्म जा कपडा पाईदो आहे, बियो करु बि शायदि इए चवे त खेसि सिर्फ सागिए नमूने जा वगा आहिनि, जे हू वारे-वटीअ सां पाईदो आहे। हू घर खां बाहिरि निकिरी दर खे कुल्फु पाए पंहिंजी डींहं जी यात्रा शुरू कंदो आहे। कडहिं कडहिं जडहिं हू पाण खे थकलु



टिपणी

ऐं बीमारु महसूस कंदो आहे त वेंदो आहे भरि वारी फ्री लइब्रेरीअ में। उते अची बेंच ते वेही आराम सां मूर्तियुनि वारियुनि अखबारुनि में मूर्तियूं डिसंदो आहे। मूर्तियूं एक्टरनि ऐं एक्टरेस जूं ई हूंदियूं आहिनि। (हिन देस में बिए कंहिं जूं बि मूर्तियूं कोन छपिजंदियूं आहिनि।) हू मंझंदि ताई फोटा डिसंदो रहंदो आहे ऐं मंझंदि जो घर अची सुम्ही पवंदो आहे। पर जडहिं हू बदन में सघ महिसूसु कंदो आहे त शहर जे वडीअ अस्पताल डांहूं रुखु रखंदो आहे। हिन अस्पताल सां संदसि नातो तडहिं जुडियो, जडहिं घणा साल अगु हू सख्त बीमारु पियो हो ऐं डेढु महिनो हिन अस्पताल में भर्ती हो। हिक नर्स, जा विचोलीअ उम्र जी हुई, ऐं जंहिं बाबति हुन पोइ बुधो हो त विधवा आहे, तंहिं संदसि दिलि सां शेवा कई हुई। उहा नर्स हाणे खबर न आहे किथे आहे, पर उन बीमारीअ बैदि संदसि उन अस्पताल सां नीहूं बधिजी वियो हो। खेसि अजां बि यादि आहे उहा नर्स मुकंदे संदसि वेझो ईन्दी हुई, मिठे आवाज में खांडसि बीमारीअ बाबति पुछंदी हुई। हिक दफे जडहिं हू सख्तु पीडा मां गुजिरी रहियो हो त नर्स पंहिंजो थधो हथु संदसि निरड ते रखियो हो। हुन खे लगो हो त उन्हनि आडुरियुनि मां हिक आराम संदसि बदन में प्रवेश कयो हो। शुक्रगुजार निगाहुनि सां हुन सिस्टर डांहूं निहारियो हो ऐं सिस्टर मुर्कियो हो मोट में। हू अस्पताल वेंदो हो ऐं कॉरीडार में उन जगहिं ते वजी बीहंदो हो जिते नर्सुनि जो अचणु वजणु वधीक हूंदो हो। जडहिं बि का नर्स लंघंदी हुई त संदसि निगाहूं उन नर्स सां हलण लगंदियूं हुयूं ऐं जडहिं उहा नर्स गुम थी वेंदी हुई त संदसि आसाइतियूं अखियूं बीअ नर्स जो इंतजार कंदियूं हुयूं। कडहिं कडहिं जडहिं कंहिं नर्स जो बदन कशिशदार हूंदो हो त अणजाणाईअ में हू कुझु कदम अगियां बि वधी वेंदो हो। जणु नर्स जे वेझाईअ जो अहसास पाइणु थे चाहियाई। कडहिं इणं बि थींदो हो जो नर्सू संदसि अजीब ऐं अफहिमींदी हलति डिसी डांहूंसि तेज नजरूं उछलींदियूं हुयूं। पर संदसि उमिरि डिसी गुस्सो पी पंहिंजे कम ते हली वेंदियूं हुयूं। इणं न हो त हू उन्हनि नजरुनि में भरियल नफरत खे जाणी न सघंदो हो, पर अहिडनि वक्तनि ते हू बेवसि हूंदो हो। संदसि पंहिंजो पाण ते को जाव्तो न रहंदो हो। इणं डीहं जा कुझु कलाक हू अस्पताल में हूंदो हो, बीही बीही थकिजी पवंदो हो त कंहिं बेंच या भिति ते वेही कंहिं नर्स जे अचण जो इंतजार कंदो हो।

छा हू उन नर्स जी हिननि नर्सुनि में गोल्हा कंदो आहे, जंहिं खेसि कंहिं जमाने में हमददीं डिनी हुई?

छी, छी, अगु तूं मूखे डोहु डेई रहियो हुएं त मां वइज करे रहियो आहियां ऐं हाणि तूं प्रबोध डियण जो कोशिश करे रहियो आहीं, पंहिंजा अनुमान कढी रहियो आहीं। छा बुढे थियण सां मर्द में औरत जे बदन लाइ कशिश न रहंदी आहे? पर माफ कजि। मां बि

अफहिमींदी = अण-वणंदड
 आसाइतियूं = आस मां
 नीहूं = प्यारु
 मुर्कियो = मुस्कराहट
 निरड = ललाट
 कशिशदार = दिल छिकींदडु
 प्रबोध = उपदेश, सिख्या



टिपणी

घिटियुनि में घुमंदडु शख्स

तो जहिडो डोहो करे रहियो आहियां। नतीजनि कढण बिना मां तोखे कहाणी बुधाईदुसि। हू घणो करे रोजु उते वेंदो हो ऐं घूरे घूरे नर्सुनि डांहुं निहारींदो हो, इनकरे हिन हिकु ब दफा डॉक्टरनि जा गाल्हाइण बि खाधा। गाल्हाइण खाइण बैदि हू कुझु डींहं न वेंदो हो, लैब्रेरीअ में वजी फोटा डिसंदो हो पर वरी संदसि पेरे खेसि अस्पताल डे वठी वेंदा हुआ ऐं हू पाण खे रोके न सघंदो हो।

घर अची हू निंड कंदो हो। बिनि कलाकनि जी निंड बैदि हू जागंदो हो। पंद्रहं मिन्ट काकूस में वजी पेट खे साफ कंदो हो। उस हूंदी हुई ऐं तपति पिण। हू कुल्फु पाए वरी बाहिरि निकरंदो हो, घिटी लताड़े, बू टे मोड़ फिरी अटिकल अधु मेल पंधु करे हिक गाडे वारे जे चांहिं जे दुकान ते पहुचंदो हो। गाडे अगियां रस्ते ते बेंच पियल हुई। हू रोजु हुन दुकान ते चांहिं पीअंदो हो। घर में चांहिं ठाहे न सघंदो हो जो सभु सामान कबटनि में बंदि पियो हूंदो हो। कुजियूं वटिसि न हूंदियूं हयूं। हिकु कोप चांहिं पीअण में खेसि अधु कलाकु लगंदो हो ऐं उन विच में चांहिं वारे सां बू टे दफा झड़प थींदी हुई। विढी-झिढी हू चांहिं में खंडु जो हिकु बू चमचो वधीक विझाईदो हो। चांहिं वारे खां बीडी वठी, उहा दुखाए हू पंधु पवंदो हो। उहा संदसि यात्रा, सन्यासियुनि जी पद-यात्रा खां घटि न हूंदी हुई, जे तीर्थ करण निकिरंदा आहिनि। हू शहर जे घिटियुनि में घुमण लगंदो हो त कहिडी जगहि का शादीअ जी पार्टी आहे। हेडे शहर में किथे न किथे शादीअ जी पार्टी ज़रूर हूंदी। जहिडीअ तरह कुतो बूंडं ते छिकिजी वेंदो आहे, तीअं हू बि छिकिजी पॉहंजी मंजिल ते पहुची वेंदो हो। अक्सर जाइ गोलहण बैदि हू उन जगहि जे आसपास के कलाक फेरा पाईदो हो, परिक्रमा डींदो हो त पार्टी शुरू थिए ऐं उहा मचे। संदसि पेरे उन जगहि खां घणो परे वजी न सघंदा हुआ। ज़णु चकमक खेसि छिकींदो रहंदो हो।

गाल्हाइण खाधा =
दड़िका खाधा
कुल्फु = तालो
डोघींदो = पेटु भरिजण खां पोइ
बि खाइणु पीअणु
चकमक = चुम्बक
महफिल = जलसो, पार्टी

पार्टी शुरू थींदी हुई, तडहिं बि हू फेरा पाईदो हो, जेसीं माणहुनि जो गोड़ वधे ऐं पोइ गोड़ में बियनि माणहुनि सां गडु हू अंदरि घिडी वेंदो हो। खूब पेटु भरे खाधो खाईदो हो। केरु घोट आहे, कहिडी कुंवारी आहे, उन गाल्हि सां संदसि को सम्बन्ध कोन हो। बसि, संदसि खाधे सां मतिलबु हो, न माणहुनि सां। हू आसपास बीठल माणहुनि डांहुं निहारींदो बि कोन हो, सुहिणियुनि सजियल औरतुनि डांहुं बि न। हू डोघींदो वेंदो हो ऐं पेट खे कननि ताई भरींदो वेंदो हो। इएं न हो त उहो कमु सवलो थी वेंदो हो। कई दफा खेसि बे-इज़्जती करे महफिलुनि मां धिकियो बि वेंदो हो। कई दफा हुन घर अची उल्टियूं बि कयूं हयूं। कडहिं दस्तनि जी सजा बि पाती हुआई। पर हुन आदत खे बदलाइण जो ज़रूर न समुझियो। ज़णु आदत बदलाइणु न बदलाइणु संदसि वस में न हो।



टिपणी

रातियुनि जी ऊदंहि में, सुनसान अकेलियुनि घिटियुनि मां घुमंदो हू घर वरंदो हो। हू जाणी वाणी देरि सां घर मोटंदो हो, जीअं संदसि मोटण वेल संदसि धीअरु निंड में हुजनि। पार्टी सवेल पूरी थींदी आहे त हू बे-मतिलबु रुलंदो आहे ऐं जड्हिं खेसि पक थी वेंदी आहे त हाणे संदसि धीअरु सुम्हीं पेयूं हूंदियूं त हू घर मोटंदो आहे। तमाम सावधानीअ सां बिना आवाज कए, कुंजीअ सां दरवाजो खोले पुठियें कमरे में चोरनि जियां पहुचंदो आहे। सचु त हीउ कमरो न आहे पर स्टोर रूम आहे, जिते सामान सथियल हूंदो आहे। अगिएं कमरे में संदसि धीअरु सुम्हंदियूं आहिनि। हू बत्ती न बारींदो आहे, मतां संदसि धीअरुनि जी निंड फिटे ऐं खेसि गाल्हाइण खाइणा पवनि। बसि, मछरनि जी भूं भूं में हू कपडो विझी सुम्हीं पवंदो आहे ऐं संदसि खोंघिरा शुरू थी वेंदा आहिनि। विच विच में हू कराहिण बि लगंदो आहे जणु को बीमारु जानवर आहे जो विच रस्ते ते पियो आहे।

खोंघिरा = निंड में मुंहं मां
निकिरंदड आवाज
किनी = खराबु

तो तमाम किनी कहाणी बुधाई अजु।

तो उन शख्सु खे सुजातो?

हा, रस्तनि ते मूं खेसि कड्हिं कड्हिं डिठो आहे।

लेखक- कृष्ण खटवाणी



जाण वधाईदड सुवाल

सही जवाब चूडे [] में लिखो-

- खेसि वीहनि सालनि खां पोइ बि गीता जा अध्याअ यादि न पिया। छाकाणि त-
(अ) संदसि यादिगीरी घटि हुई (ब) दिमाग में कए ख्याल ईदा हुआसि
(स) बेध्यानो पढंदो हो (द) खेसि दिलचस्पी कोन हुई []
- सभु शयूं संदसि धीअरु कब्रट में बांदि करे चाबियूं खणी वेंदियूं हुयूं। छो त-
(अ) हू जयानु कंदो हो
(ब) घटि पेंशन मां खेनि पूरत करिणी पवंदी हुई
(स) सामानु चोरी थियण जो डपु हो
(द) हू आलसी हो []
- संदसि पेंशन केतिरी हुई?
(अ) 400 रुपया (ब) 300 रुपया
(स) 110 रुपया (द) 200 रुपया []



टिपणी

बिले = ते
 वरु = पति
 बेपरवाहु = लापरवाहु, विमुख
 किफायत = बचति

कोठ = नीढ, सडु

फिटे = खराबु थिए



14.2 अचो त समुझूं

कहाणी कांहिं बि घटना, वाक्ए या हालति बाबति लिखी सघिजे थी। हीअ कहाणी बिनि शख्सनि जी गुफ्तगू जरीए अगिते वधे थी। इन रीति सजी कहाणी ऐं उनजो विषय जाहिर थिए थो।



(कृष्ण खटवाणी)

इहो त तव्हां समुझी विया हूदा त हीअ कहाणी हिक रिटायर थियल शख्स जी जिंदगीअ ऐं हुन जी अकेलाइप जे बारे में आहे, जांहिं जी जाल सदाई बीमारु रहंदी हुई ऐं हुन जे दवाउनि बिले घणो खर्चु थींदो हो। इनकरे बई हिक बिए जे वेझो न अची सघिया हुआ। हुन जूं बई धीअरु नौकरी कंदियूं आहिनि। हू घणीअ कोशिश जे बावजूद पंहिंजियुनि धीअरुनि लाइ वरु गोल्हे न सघियो हुआ, इनकरे बई धीअरु कुंवारियूं रहिजी वेयूं। शायदि इनकरे संदसि धीअरु हुन डांहूं बेपरवाहु थी वेयूं हुयूं।

हुन जी पेंशन थोरी आहे, इनकरे संदसि धीअरुनि खे किफायत सां हलिणो पवंदो आहे, जीअं महांगाईअ में घर जो खर्चु पूरो पवे।



हू हिक ई किस्म जा कपड़ा पाईंदो आहे ऐं वक्तु गुजारण लाइ कडहिं लाइब्रेरीअ में त कडहिं चांहिं जे दुकान ते वजी विहंदो आहे।

हिकिडे भरे हू सख्तु बीमारु पियो हो ऐं हुन खे वडीअ अस्पताल में भर्ती करायो वियो हो। उते हिक नर्स संदसि दिलि सां सेवा कई हुई, इनकरे हुन

जो नर्स सां लगाउ थी वियो ऐं हू अक्सर अस्पताल में वेंदो हो ऐं इंतजारीअ भरियुनि नजरुनि सां उन नर्स जो दीदार करण जो इंतजार कंदो हो।

हुन खे खाइण जो डाढो शौंकु हो, इनकरे हू कांहिं बि पार्टीअ में बिना कोठ जे घिडी वेंदो हो ऐं पेटु भरे खाईंदो हो। कडहिं कडहिं हुन खे बे-इजती करे कढियो बि वेंदो हो।

हू रात जो जाणी वाणी देरि सां घर मोटंदो हो ऐं चोरनि वांगुरु चाबीअ सां दरवाजो खोले बिना आवाज जे ऐं बत्ती ब्राण बिना सुम्हीं पवंदो हो, जीअं संदसि धीअरुनि जी निंड न फिटे।



14.3 कहाणी कीअं पढिजे?

तव्हां घणियूं कहाणियूं पढियूं हूँदियूं। हिक तरफ कहाणी विंदुरु जो जरीयो आहे त बिए पासे जिंदगीअ जे मुल्हनि जो उन मां पतो पवे थो।

कहाणी तवारीखी, समाजी, साइंसी या बिए कंहिं बि विषय ते लिखी सघिजे थी।

कंहिं बि कहाणीअ खे सुठे नमूने समुझण लाइ असां उन खे हेठियनि हिसनि में विरिहाईदा आहियूं-

- | | | |
|----------------|---------------------|-------------------|
| (1) विषय वस्तू | (2) जमानु ऐं माहोलु | (3) किरिदारनिगारी |
| (4) गुफ्तगू | (5) मकसदु | (6) भाषा |

विषय वस्तू

कहाणीअ जो विषय घटनाउनि ऐं किरिदारनि जी गुफ्तगू सां अगिते वधंदो आहे। उन मुताबिक घटनाउनि ऐं किरिदारनि जी रचना कई वेंदी आहे ऐं माहोल तयारु थींदो आहे। हिन कहाणीअ जे विषय खे हिन रीति बयानु करे सघिजे थो-

- रिटायर थियल शख्सु
- घटि पेंशन जे करे किफायत सां जिंदगी गुजारणु
- सदाई बीमारु रहंदड जाल सां सम्बंध काइमु न थियणु
- नेठि जाल जो गुजारे वजणु
- बई धीअरु नौकरी कंदड
- घणी भजु डुक खां पोइ बि धीअरुनि जी शादी न कराए सघणु
- धीअरुनि जो पीउ डाहं लापरवाहीअ ऐं बेरुखीअ वारो वहिंवारु
- वक्त गुजारण लाइ हुन जो कडहिं लइब्रेरीअ में त कडहिं चाहिं जे दुकान ते वजी विहणु
- हिक दफे बीमारीअ जे करे वडी अस्पताल में दाखिल थियणु
- हिक नर्स हुन जी दिलि सां सेवा थी करे, तडहिं हुन जी दिलि में नर्स जो पेही वजणु
- चाकु थियण खां पोइ बि बार बार उन शख्स जो इन अस्पताल में वजणु
- उन नर्स जे दीदार लाइ इंतजार करणु
- खाधे जो शौकीन हुअण जे करे बिना कोठ जे पार्टियुनि में घुसी वजणु
- कडहिं कडहिं उतां बेइजती कराए निकिरणु
- रात जो देरि सां घर मोटणु
- चोरनि वांगुरु तालो खोले, बत्ती ब्राण बिना कमरे में अची सुम्हणु, जीअं संदसि धीअरुनि जी निंड खराब न थिए।

टिपणी

विंदुर = मनोरंजन

जरीयो = साधन

मुल्हनि = मूल्य, कीमत

तवारीखी = एतिहासिक

साइंसी = वैज्ञानिक

जमान = समय, वक्तु

दिलि में पेही वजणु = दिलि में समाइणु

चाकु = ठीक

कोठ = आमंत्रण, सडु, नीढ



टिपणी

घिटियुनि में घुमंदडु शख्सु



सबक बाबति सुवाल-14.1

सही जवाब चूडे [] में लिखो-

- विषय खे अगिते वधाइण में छा मददगारु थींदो आहे?
(अ) किरिदारनिगारी (ब) भाषा
(स) घटनाऊं ऐं गुफ्तगू (द) तनिज ऐं मजाक []
- 'घिटियुनि ऐं घुमंदडु शख्सु' कहाणीअ जो मुख्यु पैगामु छा आहे?
(अ) फ़िज़ूल खर्ची करणु घुरिजे (ब) बुजुर्गनि जो ध्यानु रखणु घुरिजे
(स) बेपरवाह जिंदगी गुज़ारणु घुरिजे (द) छुड़वागु थियणु घुरिजे []
- कडहिं कडहिं हुन खे पार्टीअ मां बेइजती करे छो कढियो वेंदो हो?
(अ) हू पार्टीअ में शोरुगुलु कंदो हो (ब) ज़ालुनि खे छेडींदो हो
(स) बिना नींठ जे वेंदो हो (द) महिमाननि सां विढंदो हो []

14.4 ज़मानु ऐं माहोलु

ज़मानु माना वक्तु ऐं माहोलु माना उहे समाजिक, सियासी, पौराणिक या एतिहासिक हालतूं, जिनि में कहाणी लिखी वेई आहे या जिनि जो कहाणीअ में ज़िकिरु आहे। मौजूदह कहाणी हाणोके वक्तु में लिखी वेई आहे। उन में विचोले तबिके जे आर्थिक हालतुनि तोडे आपसी रिश्तनि में आयल तब्दील ऐं ठहिराव जो तोडे दूरीअ जो ज़िकिरु आहे।

हुन जूं बूई धीअरु पढियल आहिनि ऐं नौकरी कंदडु आहिनि। इन सां लेखक इहो डेखारियो आहे त छोकिरियुनि खे पढाए, पंहिंजनि पेरनि ते बीहारणु घुरिजे। पर मिटियुनि माइटियुनि में ईदडु दिकतुनि जे करे धीअरु कुंवारियूं रहिजी थियूं वजनि, इन ते बि रोशिनी विधी वेई आहे।

14.5 किरिदारनिगारी

हर कहाणीअ में किरिदार हूंदो आहिनि। हीअ कहाणी पढण वक्तु तव्हां डिठो हूंदो त हिन में हिकु शख्सु आहे, जेको पीउ आहे ऐं उहो ई कहाणी बुधाए रहियो आहे।

14.5.1 पीउ- विचोले तबिके जो रिटायर थियल शख्सु, जंहिं जी पेंशन थोरी आहे। संदसि ज़ाल सदाई बीमारु रहंदी आहे। इनकरे बिन्हीं जे विच में सम्बुंधु काइमु थी नथो सधे। नेठि ज़ाल मरी थी वजे। हुन जे दवाउनि बिले चडो खर्चु ईंदो हो, इनकरे धीअरुनि खे किफ़ायत सां घरु हलाइणो पवंदो हो। हू खाधे जो शौकीनु हो, इनकरे बिना नींठ जे



टिपणी


काहिं बि पार्टीअ में घिडी वेंदो हो। कडहिं पेटु भरे खाई ईदो हो त कडहिं बेइजती कराए धिका खाई निकिरंदो हो। अकेलाइप जे करे वक्तु गुजारण लाइ हू कडहिं लइब्रेरीअ में त कडहिं चाहिं जे दुकान ते वजी विहंदो हो। घणीअ कोशिश जे बावजूद हू पंहीजियुनि ध



ीअरुनि लाइ वर गोल्ले न सघियो ऐं बई धीअरु कुंवारियूं रहिजी वेयूं हुयूं। हिक भरे बीमारीअ विघे वडीअ अस्पताल में भर्ती थियो हो, जिते हिक नर्स संदसि दिलि सां सेवा कई हुई। इनकरे हू अस्पताल मां मोकल मिली वजण जे बावजूद उन नर्स जो दीदार करण लाइ बार बार अस्पताल वेंदो हो।

14.5.2 ज़ाल- जा सदाई बीमार रहंदी हुई। इनकरे हुन जे ऐं संदसि पति याने उन शख्स जे विच में को सम्बंध काइमु थी न सघियो हो। नेठि बीमारीअ विघे हूअ गुजारे वेई।

14.5.3 धीअरु- हुन खे ब धीअरु हुयूं। बई पढियल ऐं नौकरी कंदड़ हुयूं। पंहीजी नौकरीअ ऐं किफ़ायत सां घरु संभालण में पूरियूं हुयूं। पीउ जे ऐं धीअरुनि विच में का गुप्तगू कोन हुई। संदनि पीउ खाधे जो शौकीन हो, इनकरे हू सभु शयूं कबट में बंद करे तालो डेई चाबियूं साणु खणी वेंदियूं हुयूं, छो जो हुननि खे घटि पेंशन मां घरु हलाइणो हो ऐं खेनि ज़ाण हुई त महांगाई केतिरी आहे।



सबक़ बाबति सुवाल-14.2

सही जवाब चूडे [] में लिखो-

- संदसि धीअरु सभु शयूं कबट में बंद करे तालो डेई वेंदियूं हुयूं। छाकाणि त-
(अ) धीअरु कंजूस आहिनि (ब) पीउ सां दुश्मनी अथनि
(स) किफ़ायत वारियूं आहिनि (द) झगिड़ालू आहिनि []
- 'बस, संदसि खाधे सां मतिलबु हो ऐं न माणहुनि सां' इन मां पीउ जे किरिदार जे कहिडे पहलूअ ते रोशनी थी पवे?
(अ) हू बेरोज़गारु आहे (ब) हू कंजूस आहे
(स) हू रोलाकु आहे (द) हू खाधे जो शौकीन आहे []
- 'घिटियुनि ऐं घुमंदडु शख्सु' कहाणी कहिडे वक्त में लिखी वेई आहे?
(अ) अवाइली दौर में (ब) विचोले दौर में
(स) हाणोके वक्त में (द) जदीदतरीन दौर में []



टिपणी

विधे = जे सबब

घिटियुनि में घुमंदडु शख्सु

14.6 गुफ्तगू

नाटक ऐं सिनेमा में तव्हां डिटो हूंदो त अलगि अलगि किरिदार हिक बिए सां गाल्हाईदा आहिन, तंहिं खे गुफ्तगू सडियो वेंदो आहे। अहिडीअ रीति कहाणीअ में बि किरिदार हिक बिए सां गाल्हाईदा आहिन, तंहिं खे बि गुफ्तगू चइबो आहे।

हीअ कहाणी खुदि लेखक कंहिं बिए शख्स खे बुधाए रहियो आहे। कहाणी बुधंदडु विच विच में सुवाल बि पुछे थो ऐं कहाणीअ बाबति राइजिनी बि कंदो थो रहे। इन खां सवाइ बियनि किरिदारनि जे विच में का बि गुफ्तगू नथी थिए। सजी कहाणी जमीर गाइब याने हू जे अंदाज में लिखी वेई आहे।

14.7 मकसदु

हर कहाणीअ में लेखक कंहिं न कंहिं समाजी मसइले, इंसानी रिशतनि जे कंहिं न कंहिं पहलुअ ते रोशनी विझी, को न को पैगाम डींदो आहे।

हिन कहाणीअ में रिटायर थियल शख्स जी अकेलाइप, बुजुर्गनि तरफ औलाद जे बेरुखीअ भरिए वहिंवार ते रोशनी विधी वेई आहे।

जाल तोडे धीअरुनि सां हुन जो साजगार सम्बंधु काइमु न थी सघियो आहे ऐं उन्हनि जे विच में का बि गुफ्तगू न आहे।

हू वडीअ अस्पताल में उन नर्स जो दीदार करण लाइ बार बार ओडांहुं वेंदो आहे, जिते हू दाखिल थियो हो ऐं उन नर्स संदसि दिलि सां सेवा कई हुई ऐं हुन जी दिलि जीती हुई। इन जरीये लेखक इहो पैगाम डियणु थो चाहे त अजु कलह बुजुर्गनि खे अकेलाइप जी जिंदगी गुजारिणी थी पवे, इनकरे हुननि जी सार संभाल लहणु घुरिजे ऐं उन्हनि सां प्यार भरियो वहिंवारु करणु घुरिजे।



सबक बाबति सुवाल-14.3

सही जवाब चूडे [] में लिखो-

- कहाणीअ जो मकसदु साफ करण में छा मददगारु थो थिए-
(अ) माहोलु (ब) हालतुनि ऐं घटनाउनि जो बयानु
(स) इंसानी मुल्हनि जो बयानु (द) समाज सेवा जी ख़ासियत बयानु करणु
[]
- हिन कहाणीअ में लेखक जिंकिरु कयो आहे-
(अ) दुनियादारीअ जो (ब) बुजुर्गनि जी अकेलाइप जो
(स) भज-डुक वारी जिंदगीअ जो (द) प्रेम प्यार जो
[]



3. बुजुर्गनि सां वहिंवारु करणु खपे-

(अ) प्यार भरियो

(ब) क्रोध भरियो

(स) हिकारत भरियो

(द) बुरुखीअ भरियो

[]

टिपणी



मशिगूलियूं-14.1


(1) तव्हांजे पाड़े में को रिटायर थियल बुजुर्ग रहंदो हुजे त तव्हां छा कंदा?

(2) तव्हांजे आसपास बुजुर्ग जे थियल सम्मान जो पहिंजनि लफ़जनि में बयानु करियो।



तव्हीं छा सिख्या

घिटियुनि में घुमंदडु शख्सु



लाइकीअ में वाधारो

कृष्ण खटवाणीअ जो जनमु 7 नवम्बर 1927 ई. में थियो ऐं देहांतु 11 अक्टूबर 2007 ई. में थियो। सिंधी साहित्य में संदसि मक़बूलु मुक़ामु आहे। समूरियूं रचनाऊं हिंदीअ में बि तर्जुमो थियल अथसि। कहाणियूं, नाविल, नाटक, सफ़रनामो ऐं कविताउनि जो रचियता आहे। खेसि संदसि नाविल 'याद हिक प्यार जी' ते साहित्य अकादमी इनामु मिलियो। कहाणियुनि जा 6 मजमूआ अथसि- मुंहिंजी मिठिड़ी सिंध, मिठिड़ी तो न सुजातो, नाटक- आशियानो, कविताऊं- हिक डिघी सांति।



टिपणी

घिटियुनि में घुमंदडु शख्सु

सिखण जा नतीजा

- (1) न गाल्हाए सघंदडु सभिनी जी गाल्लिह खे समुझी, पंहिंजे लफ़ज़नि में बुधार्इनि था।
- (2) पंहिंजे आजमूदनि ऐं कल्पनाउनि खे सजृनात्मक ढंग सां लिखनि।
- (3) कहाणीअ खे पंहिंजी समुझ जे आधार ते नएं रूप में पेशि कनि था।
- (4) कहाणीअ जी पेशकश जा नवां तरीका समुझनि ऐं सिखनि था।



सबक़ जे आखिरि जा सुवाल

1. खेसि वीहनि सालनि खां पोइ बि गीता जा पाठ यादि छोन पिया आहनि?
2. संदसि धीअरु सभु सामान कब्रट में बंदि करे चाबियूं पाण सां गडु छे खणी वेंदियूं हुयूं?
3. हू माउ पीउ खे यादि छे कंदो हो?
4. धीअरु संदसि परवाह छे न कंदियूं हुयूं?
5. ज़ाल सां संदसि सम्बंधु कहिड़ो हो?
6. हू बार बार वडीअ अस्पताल डाहूं छे वेंदो हो?
7. बसि, संदसि खाधे सां मतिलबु हो, न माणहुनि सां। खोले समुझायो।
8. हुन खे कएं दफ़ा बेइजती करे पार्टियुनि मां छे कढियो वेंदो हो?
9. हू ज़ाणी वाणी घर देर सां छे मोटंदो हो?
10. कहाणीअ जी तत्वनि जे आधार ते छंडछाण करियो।
11. कहाणीअ जे भाषा शैलीअ जूं चार खूबियूं खोले लिखो।



जवाब

जाण वधाईदडु सुवालनि जा जवाब

- | | | |
|--------|--------|--------|
| 1. (ब) | 2. (ब) | 3. (स) |
|--------|--------|--------|

सबक़ बाबति सुवालनि जा जवाब

- | | | | |
|------|--------|--------|--------|
| 14.1 | 1. (स) | 2. (ब) | 3. (स) |
| 14.2 | 1. (स) | 2. (ब) | 3. (स) |
| 14.3 | 1. (ब) | 2. (ब) | 3. (अ) |